

**சாராம்சம்:** இனிய குழந்தைகளே, நீங்கள் மிகவும் இனிமையானவர்கள் ஆகுவீர்கள் எனவும், அனைவரின் மீதும் சந்தோஷமும் அன்பும் நிறைந்த பார்வையைக் கொண்டிப்பீர்கள் எனவும், எவருடைய பெயரிலும் ரூபத்திலும் அகப்பட மாட்டீர்கள் எனவும் உங்களுக்குள் சத்தியம் செய்யுங்கள்.

**கேள்வி:** யோகத்தின் பலன் என்ன? சக்திவாய்ந்த யோகிகளின் அடையாளங்கள் யாவை ?

**பதில்:** உங்கள் பௌதீகப் புலன்கள் அனைத்தும் முற்றிலும் அமைதியும் சாந்தமும் அடைவதே யோகத்தின் பெறுபேறாகும். எவருடைய பௌதீகப் புலன்கள் எந்த விஷமத்தனமும் செய்வதில்லையோ, அவர்களே உறுதியான யோகிக் குழந்தைகள். அவர்களுடைய பார்வை எச்சரிதாரிகளை நோக்கியும் சிறிதளவேனும் ஈர்க்கப்படாது. இனிய குழந்தைகளே, இனிமேலும் நீங்கள் இளையவர்கள் அல்ல, நீங்கள் இப்பொழுது உங்கள் ஓய்வு ஸ்திதியிலே இருக்கிறீர்கள்.

**பாடல்:** விழித்தெழுங்கள் ஓ மணவாட்டிகளே, விழித்தெழுங்கள்! அந்த நாள் வரவுள்ளது.

ஓம் சாந்தி. இனிமையிலும் இனிமையான, ஆன்மீகக் குழந்தைகளாகிய நீங்கள் பாடலைச் செவிமடுத்தீர்கள். உங்கள் இதயங்களில் இதன் அர்த்தத்தைக் கடைந்து, சந்தோஷத்தை அனுபவம் செய்யுங்கள், ஏனெனில் இவை புதிய உலகிற்கான விடயங்களாகும். இப்புதிய விடயங்களை இந்நேரத்திலேயே நீங்கள் செவிமடுக்கிறீர்கள். புதிய உலகை ஸ்தாபிப்பவர் ஒரு மனிதரல்ல என்பதைக் குழந்தைகளாகிய நீங்கள் இப்பொழுது புரிந்துகொள்கிறீர்கள். இவ்விடயங்களை நீங்கள் செவிமடுக்கும் பொழுது, 5000 வருடங்களுக்கு முன்னர் உங்களுக்குக் கூறப்பட்ட அதே பழைய விடயங்களே மீண்டும் ஒருமுறை புதிதாக உங்களுக்குக் கூறப்படுகிறது என்று புரிந்துகொள்கிறீர்கள். பழையவை புதியவை ஆகுகின்றன, புதியவை பழையவை ஆகுகின்றன. 5000 ஆண்டுகளுக்கு முன்னர் உங்களுக்குக் கூறிய அதே விடயங்கள் அனைத்தையும், மீண்டும் புதிதாகக் கூறுகின்றார் என்பதை நீங்கள் இப்பொழுது புரிந்துகொள்கிறீர்கள்; அவை அதே விடயங்களே ஆகும். அவற்றை ஏன் அவர் கூறுகிறார்? புதிய உலகிற்கான உங்கள் ஆஸ்தியை நீங்கள் பெறச் செய்வதற்காகும். இங்கே நீங்கள் ஞான நடனம் ஆட வேண்டும். பக்தியிலும் அவர்கள் பல நடனங்களை ஆடுகிறார்கள்; அவர்கள் செல்லும் இடங்களிலெல்லாம் தொடர்ந்தும் நடனமாடுகிறார்கள். ஞான நடனம் மிக இலகுவானதாகும். அந்த நடனத்திலே அவர்களுடைய பௌதீகப் புலன்கள் அதிகளவு செயற்பட வேண்டும்; அவர்கள் பெருமளவு முயற்சி செய்ய வேண்டும். இங்கே, ஞான நடனம் உள்ளூர மாத்திரமே ஆடப்படுகின்றது. உலகச் சக்கரம் எவ்வாறு சுழல்கின்றது என்ற ஞானத்தை உங்கள் புத்தி கொண்டுள்ளது. இதிலே எச்சிரமமும் இல்லை. ஆம், நினைவுசெய்வதற்கே முயற்சி தேவைப்படுகின்றது. சிலவேளைகளிலே சில குழந்தைகள் சித்தியெய்துவதில்லை. அவர்கள் ஏதாவது ஒரு சூழ்நிலையில் விழுந்து விடுகிறார்கள். எவருடைய பெயரிலும் உருவத்திலும் சிக்கிக் கொள்ளாமல் இருப்பதே, முதலாவதும் மிகவும் முக்கியமானதுமான விடயமாகும். காமம் காரணமாக, கணவனும் மனைவியும் பெயரிலும் உருவத்திலும் சிக்குண்டு விடுகிறார்கள். கோபம் எவருடைய பெயர் அல்லது உருவத்தின் மீதும் உங்களைச் சிக்க வைப்பதில்லை. இதுவே முதலாவது விகாரம், நீங்கள் இதனையிட்டு மிகவும் அவதானமாக இருக்க வேண்டும். எவருடைய பெயரிலோ உருவத்திலோ சிக்கிக் கொள்ளாதீர்கள். உங்களை ஓர் ஆத்மாவாகக் கருதுங்கள். ஆத்மாவாகிய நான், சரீரமற்று வந்தேன், நான் இப்பொழுது சரீரமற்றே திரும்பிச் செல்லவும் வேண்டும். சரீர உணர்வு துண்டிக்கப்படல் வேண்டும். எவரது பெயரிலும் உருவத்திலும் சிக்கிக் கொள்ளும் நோய் மிகவும் தீயதாகும். தந்தை குழந்தைகளாகிய உங்களை எச்சரிக்கிறார். சில குழந்தைகள் இதைப் புரிந்துகொள்வதே இல்லை. 'நீங்கள் ஒருவரின் பெயரிலோ உருவத்திலோ சிக்கிக் கொள்கின்றீர்கள் என்று பாபா அநாவசியமாகக் கூறுகின்றார்' என்று அவர்கள் கூறுகின்றார்கள். எவ்வாறாயினும் இது ஒரு மறைமுகமான நோயாகும். இதனாலேயே மணவாளன் மணவாட்டிகளை விழித்தெழுச் செய்கிறார், அதாவது, தந்தை குழந்தைகளாகிய உங்களை விழித்தெழுச் செய்கிறார். குழந்தைகளே, விழித்தெழுங்கள்! கலியுகத்திற்குப் பின்னர் சத்தியயுகம் இப்பொழுது மீண்டும் வரப் போகின்றது. தந்தை உங்களுடைய ஒளியை ஏற்றுவதற்காக வருகிறார். ஒருவர் மரணிக்கும்பொழுது, மக்கள் அவருக்காக ஒரு தீபத்தை ஏற்றுகிறார்கள். பின்னர் அது அணைந்து விடாமலும், ஆத்மா இருளை அனுபவம் செய்யாமலும் இருப்பதற்காக, அவர்கள் அதைப் பாதுகாக்கிறார்கள். உண்மையில் அவ்விடயங்கள் அனைத்தும் பக்திமார்க்கத்துக்கு உரியவை. ஆத்மா ஒரு விநாடியில் பிரிந்து செல்கின்றார். சிலர் மக்கள் ஒளியையும் கடவுள் என நம்புகிறார்கள். அவர்கள் பிரம்ம தத்துவத்தைப் பேரொளி என்று கருதுகிறார்கள். இரவு பகலாக ஒரு தீபத்தை ஏற்றி வைத்திருக்கும் ஓர் ஆலயம் பிரம்ம சமாஜிகளிடம் உள்ளது. இதற்காக அதிகளவு செலவழிக்கப்படுவதுடன், அநாவசியமாக எண்ணெயும் வீணடிக்கப்படுகின்றது. இங்கே நீங்கள் எதையும் ஊற்றத் தேவையில்லை. நினைவு எண்ணெயைப் போல் தொழிற்படுகிறது. நினைவும் எண்ணெயைப் போன்றதாகும். இனிமையிலும் இனிமையான குழந்தைகளாகிய நீங்கள் இதனைப் புரிந்துகொள்கிறீர்கள். இது புதியதொன்று என்பதால் சண்டை சச்சரவுகள் உள்ளன. தந்தை கூறுகிறார்: நான் இனிமையான குழந்தைகளாகிய உங்களிடமே வருகிறேன். நான் பாரதத்தில் மாத்திரம் வருகிறேன். அனைவரும் தங்கள் தாய் நாட்டின் மீது பெருமளவு அன்பு வைத்திருக்கிறார்கள். தந்தை அனைவரையும் நேசிக்கிறார். எனினும், நான் எனது பாரத பூமிக்கு மாத்திரம் வருகிறேன். கீதையிலே கிருஷ்ணருடைய பெயர் குறிப்பிடப்பட்டிராது விட்டால், மனிதர்கள் அனைவரும் சிவபாபாவின் மீது நம்பிக்கை கொண்டிருப்பார்கள். பலர் சிவாலயத்திற்குச் செல்கிறார்கள். சோமநாதர் ஆலயமே மிகப் பெரிய ஆலயமாகும். இப்பொழுது பல ஆலயங்கள் கட்டப்பட்டுள்ளன. மக்கள் எல்லையற்ற தந்தையின்

மீது நம்பிக்கை கொண்டிருக்கின்ற அளவிற்குக் கிருஷ்ணரின் மீது நம்பிக்கை கொண்டிருப்பதில்லை. இந்நேரத்திலே அவரைப் போல அழகானவர் வேறெவருமே உங்களுக்கு இல்லை. இது இங்கிருக்கின்ற ஒரு சரீரதாரியின் புகழல்ல. இது எதனையும் அனுபவம் செய்வதற்கு அப்பாற்பட்டிருக்கின்ற, அசரீரியானவரின் புகழாகும். எல்லையற்ற தந்தையே சவர்க்கத்தைப் படைப்பவர் ஆகையால், அவரிடமிருந்து உங்கள் ஆஸ்தியைப் பெற நீங்கள் முயற்சி செய்ய வேண்டும். “இன்று, நாளை!” எனக் கூறிக் கொண்டிருக்கும்பொழுது, மரணம் சம்பவிக்கும்! மிகக்குறுகிய காலமே எஞ்சியுள்ளது. குறைந்தபட்சம், தந்தையிடமிருந்து உங்கள் ஆஸ்தியையாவது பெறுங்கள்! வினாப் படிவத்தை நிரப்புமாறு நீங்கள் வினவும்பொழுது, அவர்களிடம் கூறுங்கள்: அவரே எல்லையற்ற தந்தை என்ற நம்பிக்கையை நீங்கள் கொண்டிருப்பதால், தந்தையிடமிருந்து உங்கள் ஆஸ்தியைப் பெறுவதற்கு முயற்சி செய்யுங்கள். இல்லாவிட்டால் வெளியே சென்றவுடன் நீங்கள் அனைத்தையும் மறந்து விடுவீர்கள். தந்தையே பரோபகாரியாவார். அவர் கூறுகிறார்: இந்த யோகம் செய்வதன் மூலம் 21 பிறவிகளுக்கு உங்கள் துன்பங்கள் அனைத்தும் அகற்றப்படும். குழந்தைகளாகிய நீங்கள் உங்கள் வீட்டில் தொடர்ந்தும் விளங்கப்படுத்த வேண்டும்: அனைத்துத் துன்பத்தையும் அகற்றுபவரான, எல்லையற்ற தந்தையை நினைவுசெய்வதால், நீங்கள் தமோபிரதானிலிருந்து சதோபிரதான் ஆகுவீர்கள். நீங்கள் நிச்சயமாகத் தூய்மையாக இருக்க வேண்டும். தூய்மையே பிரதான விடயம். நீங்கள் நினைவில் நிலைத்திருக்குமளவிற்கு உங்கள் பௌதீகப் புலன்கள் அதிகளவு அமைதி நிறைந்தவையாக ஆகும். யோகத்தின் பெறுபேற்ற நீங்கள் அடையும்வரை உங்களுடைய பௌதீகப் புலன்கள் அமைதியடைய முடியாது. நீங்கள் ஒவ்வொருவரும் உங்களைச் சோதிக்க வேண்டும்: காம விகாரத்தினால் நான் ஏமாற்றப்படுகிறேனா? நான் சக்திவாய்ந்த யோகி ஆயின், எந்த விஷமத்தனமும் இருக்கக்கூடாது. இது ஓய்வு ஸ்திதியைப் போன்றதாகும். தொடர்ந்தும் தந்தையை மாத்திரம் நினைவுசெய்யுங்கள். தந்தை குழந்தைகள் அனைவருக்கும் விளங்கப்படுத்துகிறார். நீங்கள் நல்ல யோகிகள் ஆகி, உங்கள் கண்கள் எங்கும் ஈர்க்கப்படாமல் இருக்கும்பொழுதே, உங்கள் பௌதீகப் புலன்கள் அமைதி நிறைந்தனவாகும். கண்களே உங்களைப் பிரதானமாக ஏமாற்றுகின்றன. உங்கள் யோக ஸ்திதி மிகவும் நன்றாக இருந்தால், இளமையிலேயே நீங்கள் உங்கள் ஓய்வு ஸ்திதியை அடைந்து விட்டீர்கள் என்பதை உங்களால் உணர முடியும். தந்தை கூறுகிறார்: காமமே கொடிய எதிரி. தொடர்ந்தும் உங்களைப் சோதியுங்கள்! நீங்கள் அதிகளவு நினைவில் நிலைத்திருக்கின்ற அளவிற்கு, உங்கள் பௌதீகப் புலன்களும் அதிகளவு அமைதி அடைகின்றன, உங்கள் சுபாவமும் மிகவும் இனிமையானதாகும். அப்பொழுது நீங்களே உணர்வீர்கள்: முன்னர் நான் மிகவும் கசப்பானவனாக இருந்தேன், இப்பொழுது நான் மிக இனிமையானவராகி விட்டேன். பாபாவே அன்புக்கடல், குழந்தைகளாகிய நீங்களும் அவ்வாறு ஆக வேண்டும். ஆதலால் பாபா கூறுகிறார்: அனைவரையும் அன்புடன் பாருங்கள். எவருக்கேனும் நீங்கள் துன்பம் விளைவித்தால், நீங்கள் துன்பத்திலே மரணிப்பீர்கள்; ஆகவே மிகவும் இனிமையானவர்கள் ஆகுங்கள்! தந்தை கூறுகிறார்: நானே ரூபும் பசாண்டும். நீங்கள் பாபாவிடமிருந்து பெறுமதிவாய்ந்த ஞான இரத்தினங்களைப் பெறுகின்றீர்கள். இவற்றினால் உங்கள் புத்தியை நீங்கள் நிறைக்க வேண்டும். சங்கரரின் முன்னிலைக்குச் சென்று தங்கள் புத்தியை நிரப்புமாறு அவர்கள் வேண்டுகிறார்கள். அனைவரையும் புத்தியையும் நிரப்புபவர் சங்கரர் அல்ல என்பதை அவர்கள் புரிந்துகொள்வதில்லை. ஞானக்கடலான பாபாவே குழந்தைகளாகிய உங்கள் புத்தியை ஞான இரத்தினங்களால் நிரப்புகிறார் என்பதை நீங்கள் இப்பொழுது புரிந்துகொள்கிறீர்கள். நீங்களும் ரூபும் பசாண்டும் ஆவீர்கள். ஆத்மாக்களாகிய நீங்கள் ஒவ்வொருவருமே ரூபும் பசாண்டும் ஆவீர்கள். நீங்கள் ஒவ்வொருவரும் எவ்வளவு ஞான இரத்தினங்களைக் கிரகிக்கிறீர்கள் என்பதைத் தொடர்ந்தும் சோதித்து பார்த்து, தொடர்ந்தும் ஞான நடனம் ஆடுங்கள். நீங்கள் மற்றவர்களுக்கு இரத்தினங்களைத் தானம் செய்ய வேண்டும், மிகச் சிறந்த இரத்தினம் “மன்மனாபவ!” ஆகும். தந்தையை நினைவுசெய்வதால் நீங்கள் தந்தையின் ஆஸ்தியைப் பெறுகிறீர்கள். பாபா ஞானத்தால் நிறைந்திருப்பதைப் போலவே அவர் குழந்தைகளாகிய உங்களைத் தனக்குச் சமமானவர்கள் ஆக்குகிறார். குருமாரும் மற்றவர்களைத் தங்களுக்குச் சமமானவர்கள் ஆக்குகிறார்கள். இவரே புள்ளிவடிவான எல்லையற்ற தந்தை ஆவார். உங்கள் ரூபங்களும் புள்ளியே. அவர் குழந்தைகளாகிய உங்களைத் தனக்குச் சமமான ஞானக்கடல்கள் ஆக்குகிறார். நீங்கள் கிரகித்து, மற்றவர்களையும் கிரகிக்கத் தூண்டுகின்ற அளவிற்கு ஏற்ப நீங்கள் உயர்ந்த ஓர் அந்தஸ்தைப் பெறுவீர்கள் என்பதை உங்களால் புரிந்துகொள்ள முடிகிறது. பலருக்கு நீங்கள் நன்மை செய்தால், நீங்கள் பலரிடமிருந்து ஆசீர்வாதங்களைப் பெறுவீர்கள். ஒவ்வொரு நாளும் தந்தையும் சேவை செய்கிறார். இந்தப் புதல்வி குல்சார் மிக இனிமையாக விளங்கப்படுத்துகிறார்! அனைவரும் அவரை நேசிப்பதோடு, தங்களுக்கும் அவ்வாறான ஓர் ஆசிரியர் வேண்டும் என விரும்புகிறார்கள். எவ்வாறாயினும் ஓர் ஆசிரியரால் எல்லா இடங்களுக்கும் செல்ல முடியாது. எனினும், பாபா கூறுகிறார்: மிக நன்றாக விளங்கப்படுத்த முடியும் என உணருபவர்கள் சகல துறையிலும் சேவை செய்ய வேண்டும். மற்றைய நிலையங்களைச் சுற்றிப் பார்ப்பதிலே அவர்களுக்கு ஆர்வம் இருக்க வேண்டும். தங்களால் பலருக்கு நன்மை செய்ய முடியும் என்றும், தங்களால் நறுமணத்தை நன்றாகப் பரப்ப முடியும் என்றும் உணருபவர்களுக்கு அந்த ஆர்வமும் இருக்க வேண்டும். 10 தொடக்கம் 15 நாட்களுக்கு மற்றைய நிலையங்களுக்குச் சென்று, சுற்றிப் பார்த்து விட்டுத் திரும்பி வாருங்கள். ஒருவர் இவ்வாறு செய்வதைப் பார்த்தால் ஏனையோரும் அதனைக் கற்றுக் கொள்வார்கள். ஒன்றைச் செய்பவர்கள் அதன் பலனைப் பெறுகிறார்கள். இச்சேவை மிகவும் நன்மையளிப்பதாகும். நீங்கள் மனிதர்களுக்கு வாழ்க்கைத் தானத்தைக் கொடுக்கிறீர்கள். இதுவே அதிமகத்தான, அதிமேன்மையான பணியாகும். சேவை செய்வதற்கு வியாபாரிகளாலும் நேரத்தை ஒதுக்க முடியும். தந்தை சேவை

செய்பவர்களை நேசிப்பதுடன், அவர்களைப் பராமரிக்கின்றார். சேவை செய்வதில் ஆர்வம் உடையவர்களால் சேவை செய்யாமல் இருக்க முடியாது. தந்தையும் உங்களுக்கு உதவி செய்கிறார். குழந்தைகளாகிய நீங்கள் மிகவும் கருணை நிறைந்தவர்கள் ஆகவேண்டும். அந்த அப்பாவி மக்கள் மிகவும் துன்பம் நிறைந்த வாழ்க்கையைக் கொண்டுள்ளார்கள். அவர்களுக்கு நீங்கள் வாழ்க்கைத் தானத்தைக் கொடுக்கிறீர்கள். ஒருவருக்கு அழிவற்ற, ஞான இரத்தினங்களைத் தானம் செய்வதைப் போன்ற மகத்தான, மேன்மையான தானம் வேறெதுவும் இல்லை. நீங்கள் மிகவும் கருணை நிறைந்தவர்கள் ஆகவேண்டும். ஆசிரியர்கள் பலவீனமானவர்களாக இருக்கும்பொழுது, சேவையும் பலவீனமடைகிறது, இதனாலேயே அவர்கள் ஒரு நல்ல ஆசிரியரைக் கேட்கிறார்கள். உங்களுக்கு எண்ணம் தோன்றும்போதெல்லாம் நீங்கள் சென்று, சேவை செய்ய வேண்டும். பாபா, எந்த நிலையம் பின்னடைந்திருக்கிறது? நான் அங்கே சேவை செய்யச் செல்வேன். கண்காட்சிகளின் படங்களும் இருக்கின்றன. படங்களிலிருந்து மக்களால் அனைத்தையும் மிகத்தெளிவாகப் புரிந்துகொள்ள முடிகிறது. சேவையை எவ்வாறு அதிகரிக்கலாம் என்பதை பற்றி நீங்கள் சிந்திக்க வேண்டும். தந்தை அனைவருடைய வாழ்க்கையையும் ஒரு வைரத்தைப் போல பெறுமதிமிக்கது ஆக்குகிறார். குழந்தைகளாகிய நீங்களும் சேவை செய்ய வேண்டும். “தாய்மாருக்கு வந்தனங்கள்!” என்பது நினைவுகூரப்படுகிறது. எவ்வாறாயினும் அவர்கள் அதன் அர்த்தத்தைப் புரிந்துகொள்வதில்லை. தூய்மையற்ற மனிதர்களையோ அல்லது உலகையோ நீங்கள் ஒருபொழுதுமே புகழ்வதில்லை. அவை ஐந்து தத்துவங்களே; அவற்றை நீங்கள் ஏன் புகழ வேண்டும்? சரீரம் ஐந்து தத்துவங்களால் ஆனது, எனவே சரீரத்தை வழிபடுதல், சிலைகளை வழிபடுவதைப் போல் உள்ளது. சிவபாபாவிற்கென ஒரு சரீரம் இல்லை. அவரை வழிபடுவதே அனைத்திலும் மேன்மையான வழிபாடு. மற்றயவை அனைத்தும் நடுத்தரமானவை. இந்நாட்களிலே மக்கள் தொடர்ந்தும் தூய்மையற்ற மனிதர்களையே வழிபடுகிறார்கள். தேவர்களே மகாத்மாக்கள். அவர்கள் சந்நியாசிகளை விடத் தூய்மையானவர்கள். நீங்கள் தேவர்கள் ஆகுகிறீர்கள் என்பதைக் குழந்தைகளாகிய நீங்கள் இப்பொழுது அறிவீர்கள். தந்தை இப்பொழுது எவ்வாறு அழிவற்ற, ஞான இரத்தினங்களைத் தானம் செய்ய வேண்டும் என்பதைக் கற்பிக்கின்றார். இதை விட மேன்மையான தானம் வேறெதுவுமே இருக்க முடியாது. ஒரேயொரு தந்தையை மாத்திரமே நினைவுசெய்யுங்கள்! உங்களிடம் சிவனினதும், இலக்ஷ்மி நாராயணனதும் படங்கள் இருக்கின்றன. இவை அனைத்தையும் உங்கள் வீடுகளில் நீங்கள் வைத்திருப்பதால், சிவபாபா உங்களை இலக்ஷ்மி நாராயணன் ஆக்குகிறார் என்பதை நீங்கள் நினைவுசெய்வீர்கள். இந்த நேரத்திலேயே நீங்கள் இவ்வாறு ஆகுகிறீர்கள். சிவபாபாவே சுவர்க்கத்தைப் படைப்பவர். அவர் சத்தியயுகத்திலே உங்களுக்கு உங்களுடைய ஆஸ்தியைக் கொடுப்பதில்லை. சிவபாபா கூறுகிறார்: இந்த இறுதிப் பிறவியிலே என்னை நினைவுசெய்வதனால் நீங்களும் அவ்வாறு ஆகுவீர்கள். ஏனைய அனைத்தையும் மறந்து, வேறெதனையும் தவிர, சேவையில் உங்களை ஈடுபடுத்துங்கள். தந்தையை நினைவுசெய்தலும் மகத்தான சேவையே. தத்துவங்கள் போன்ற அனைத்தும் தூய்மையாகும். யோகத்தின் புகழ் மிக மேன்மையானது. உலகிலே பல யோகா ஆச்சிரமங்கள் இருக்கின்றன, ஆனால் அவை அனைத்தும் பௌதீக ஹத்தயோகத்தையே கற்பிக்கின்றன. உங்களுடைய இந்த இராஜயோகம் உங்கள் படகை மறுகரையை அடையச் செய்கின்றது. பலவிதமான அந்த ஹத்தயோகங்களால் நீங்கள் தொடர்ந்தும் ஏணியிலிருந்து கீழிறங்கி வந்தீர்கள். நினைவே முக்கிய விடயம். உங்கள் மனம் விகாரங்களை நோக்கிச் செல்லாதிருப்பதைப் சோதிக்க வேண்டும். விகாரமானவர்கள் தூய்மையற்றவர்கள் எனக் கூறப்படுகிறார்கள், அதாவது, அவர்கள் சிப்பிப் பெறுமதி உடையவர்கள். காமத்திலே விழுவதால், நீங்கள் உங்களுக்குச் சேதத்தை ஏற்படுத்துகிறீர்கள். தந்தை பார்க்கிறாரோ, இல்லையோ, ஏதாவது ஒன்றைச் செய்பவர்கள் அதன் பலனைப் பெறுகிறார்கள்! நீங்கள் தந்தையின் சேவையைச் செய்கிறீர்களா என்பதைச் சோதித்துப் பாருங்கள். என்னிடம் குறைபாடுகள் ஏதாவது இருக்கின்றனவா? அவை என்னில் இருந்தால், அவற்றை நான் அகற்ற வேண்டும். நீங்கள் உங்கள் பலவீனங்களை அகற்ற வேண்டும் என்பதற்காகத் தந்தை தொடர்ந்தும் பெருமளவில் உங்களுக்கு விளங்கப்படுத்துகிறார். நற்குணம் அற்றிருத்தல் என்பதன் அர்த்தத்தையேனும் எவருமே புரிந்துகொள்வதில்லை. அவர்களிடமே நற்குணங்கள் எவையும் இல்லாதிருக்கும் பொழுது, “நற்குணங்கள் அற்ற குழந்தைகள்” என்ற நிறுவனத்தினால் என்ன செய்ய முடியும்? அவர்கள் தங்கள் மனதிலே தோன்றுபவை அனைத்தையும் அர்த்தமில்லாமல் கூறுகிறார்கள். எண்ணற்ற அபிப்பிராயங்கள் உள்ளன. நீங்கள் எல்லையற்ற சந்தோஷத்தை அனுபவம் செய்வதற்கான ஒரு வழிகாட்டலைப் பெறுகிறீர்கள். தந்தை கூறுகிறார்: என்னை நினைவுசெய்து, தாமரை மலரைப் போலத் தூய்மையாகுங்கள்! உங்கள் எண்ணங்கள், வார்த்தைகள், செயல்களிலே தூய்மையாகுங்கள். பிராமணர்களாகிய நாங்கள் ஸ்ரீமத்தைப் பின்பற்றுவதன் மூலம் எங்களது சரீரங்கள், மனங்கள், செல்வம் என்பனவற்றினால் எங்களுக்கும், முழு உலகிற்கும் சேவை செய்கிறோம் என்பதைக் குழந்தைகளாகிய நீங்கள் அறிவீர்கள். தந்தை பாரதத்தில் மாத்திரமே வருகிறார். பாண்டவர்களாகிய நீங்கள் பாரதத்தைச் சுவர்க்கம் ஆக்குவதற்குச் சேவை செய்கிறீர்கள். நீங்கள் உங்கள் வேலையைச் செய்கிறீர்கள். கடைசியில், பாண்டவர்களே வெற்றி அடையப் போகிறார்கள். இது யுத்தம் பற்றிய கேள்வியல்ல. நீங்கள் இரட்டை அகிம்சாவாதிகள். நீங்கள் காமத்திலே ஈடுபடுவதோ அல்லது துப்பாக்கிகளைப் பயன்படுத்துவதோ இல்லை. வன்முறை மூலம் எவராலும் உலகின் இராச்சியத்தைப் பெற முடியாது. அவர்கள் இருவரும் (ரஷ்யாவும், அமெரிக்காவும்) ஒன்றுபட்டால், அவர்களால் முழு உலகையும் ஆட்சி செய்ய முடியும் என பாபா விளங்கப்படுத்தியுள்ளார். எவ்வாறாயினும் நாடகத்திலே அது இல்லை. கிறிஸ்தவர்கள் கிருஷ்ணபூமியை விழுங்கினார்கள். உண்மையில், பாரதமே கிருஷ்ணபூமியாக இருந்தது. அவர்கள் போர் தொடுத்து, இராச்சிய உரிமையைப் பெற்றதுடன், பெருமளவு செல்வத்தையும் கொள்ளை

அடித்தார்கள். அந்தச் செல்வம் இப்பொழுது திருப்பிக் கொடுக்கப்படுகின்றது, அதன்பின்னர் நீங்கள் உலகின் அதிபதிகள் ஆகுவீர்கள். பாபா உங்களுக்குப் பல சாமர்த்தியமான வழிமுறைகளைக் கொடுக்கின்றார். அவர்கள் உங்கள் இராச்சியத்தை அபகரித்தார்கள். இப்பொழுது அவர்கள் தங்களுக்குள் சண்டையிட, நீங்கள் உலகின் அதிபதிகள் ஆகுவீர்கள். இது அத்தகையதொரு பாரிய இராச்சியமாகும். சதா பாபாவை நினைவுசெய்வது, உங்கள் ஆஸ்தியைப் பெறுவதற்கு மாத்திரமே முயற்சி செய்ய வேண்டும். இதைப் பற்றி நீங்கள் விரக்தியடையக்கூடாது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. ஏனைய அனைத்தையும் மறந்து, ஞானத்தைத் தானம் செய்யுங்கள். ரூபும் பசாண்டும் ஆகுங்கள். உங்கள் பலவீனங்களை அகற்றுவதற்கு முயற்சி செய்யுங்கள். பிறரைப் பார்க்காதீர்கள்.
2. உங்கள் சுபாவத்தை மிகவும் இனிமையானதாக ஆக்குங்கள். அனைவரையும் அன்புடன் பாருங்கள். எவருக்கும் துன்பம் விளைவிக்காதீர்கள். உங்கள் பௌதீகப் புலன்களை வென்றவர்கள் ஆகுங்கள்.

**ஆசீர்வாதம்:** நீங்கள் களைப்படைந்துள்ள, பரிதவிக்கின்ற ஆத்மாக்களுக்கு வெற்றியை அளிக்கின்ற ஓர் இறை உதவியாளர் ஆவீர்களாக. நீண்டகாலமாக, ஆத்மாக்கள் நிர்வாணாவுக்கு அல்லது முக்தி தாமத்துக்குச் செல்வதற்கான ஆசையையும் எதிர்பார்ப்பையும் கொண்டிருக்கின்றார்கள். இதை அடைவதற்காகப் பல பிறவிகளாகச் சகல வகையான ஆன்மீக முயற்சியைச் செய்யும் பொழுது, அவர்கள் களைப்படைந்து விட்டார்கள். ஆன்மீக முயற்சி செய்யாமலேயே வெற்றியடைவதை அனைவரும் இப்பொழுது விரும்புகின்றார்கள். வெற்றி என்றால் சற்கதி என்பதாகும். அத்தகைய பரிதவிக்கின்ற, களைப்படைந்த, தாகமாகவுள்ள ஆத்மாக்களின் தாகத்தைத் தணிப்பதற்கு, மேன்மையான ஆத்மாக்களாகிய நீங்கள் உங்கள் மௌன சக்தி மூலமும் ஏனைய அனைத்துச் சக்திகள் மூலமும் அவர்களுக்கு ஒரு விநாடியில் வெற்றியைக் கொடுக்க வேண்டும். அப்பொழுது மாத்திரமே நீங்கள் இறை உதவியாளர்கள் என அழைக்கப்படுவீர்கள். பலவீனமான சம்ஸ்காரங்களே மாயை நுழைவதற்கான திருடர்களின் வாயில் ஆகும். இப்பொழுது அந்த வாயிலை மூடுங்கள்.

#### சுலோகம்:

\*\*\*ஓம் சாந்தி\*\*\*